

5th Anniversary of Laudato Si (May 16-24,2020)

ကျွန်ုပ်တို့၏ အရှင်သခင်ဖြစ်တော်မူသော ဘုရားသခင်သည် ကျွန်ုပ်တို့အားလုံးအတူတကွ မှီတင်းနေထိုင်ရာ ဘုံနေအိမ်ဖြစ်သည့် ကမ္ဘာမြေကြီးနှင့် အရာအားလုံးတို့ကို ဖန်ဆင်းတော်မူသည်။ (ကမ္ဘာဦးကျမ်း ၁:၁၊ ၂:၃) ၎င်းသည်ကျွန်ုပ်တို့ အသက်ရှင်နေထိုင်နိုင်ရန် လိုအပ်သော စားသောက်ဖွယ်ရာအသီးအနှံ ရောင်စုံပန်းမာန်နှင့် ဆေးဘက်ဝင်အပင်မျိုးစုံ ပေါက်ရောက်လျက်ရှိပြီး ကျေးငှက်သတ္တဝါ ရေလေ အမျိုးစုံပံ့ပိုးပေးလျက်ရှိပါသည်။

သို့သော် တာဝန်ကင်းမဲ့သော လူသားများ၏ လောဘ၊ ဒေါသ၊ မောဟ၊ အတ္တမာနစိတ်ကြောင့် မိခင်ကမ္ဘာမြေကြီးသည် ဖြန်းတီးဖျက်ဆီးခြင်းခံရပြီး၊ ဘေးအန္တရာယ်များ ပေါ်ပေါက်လျက်ရှိနေပါသည်။ ကမ္ဘာ့ရာသီဥတု ပြောင်းလဲလာပြီး အပူအအေးလွန်ကဲခြင်း၊ မိုးခေါင်ရေရှားခြင်း၊ လေပြင်းမုန်တိုင်းနှင့်တကွ မိုးကြီးရေကြီးပြီး မြစ်ရေလျှံခြင်း၊ မြေပြိုခြင်း၊ မြောက်ဖက်စွန်းရှိ ရေခဲတောင်ကြီးများ အရေပျော်ပြီး မြစ်ရေကြီးခြင်း၊ ပင်လယ်ရေမျက်နှာပြင် မြင့်တက်မှုဖြစ်ကာ မြေနိမ့်ပိုင်းနှင့် ပင်လယ်ကမ်းရိုးတန်းတစ်လျှောက် တည်ရှိသော မြို့ကြီးပြကြီးများ ဆိပ်ကမ်းများ၊ စိုက်ပျိုးလယ်ယာမြေများ နှစ်မြုပ်ပျက်စီးဆုံးရှုံးလျက် မြေပေါ်မြေအောက် သက်ရှိသတ္တဝါများပါ သေကြေပျက်စီးကြရသည်။ နောက်ဆက်တွဲအဖြစ် ဆင်းရဲမွဲတေမှုနှင့် ထူးခြားဆန်းပြားသော အနာရောဂါများလည်း ဖြစ်ပွားလာလျက်ရှိနေပါသည်။

အထူးသဖြင့် ပစိဖိတ်ပင်လယ်သမုဒ္ဒရာရှိ ကျွန်းနိုင်ငံများ နှစ်မြုပ်ပျက်စီးလာလျက်ရှိနေပါသည်။ Tuvalu ကျွန်းနိုင်ငံဆိုရင် တဖြည်းဖြည်း ပင်လယ်ရေမျက်နှာပြင်အောက် (၃၀%) နှစ်မြုပ်နေပြီဖြစ်ကြောင်း သိရှိရပါသည်။

ရဟန်းမင်းကြီးအရှင်သူတော်မြတ် Francis ၏ အဆိုအရ ကျွန်ုပ်တို့ တစ်ဦးနှင့်တစ်ဦး အပြန်အလှန် ဆက်နွယ်နေသည်နှင့်အတူ ဖန်ဆင်းခံ အရာသတ္တဝါခပ်သိမ်းသည်လည်း အချင်းချင်းအပြန်အလှန် ဆက်နွယ်လျက်ရှိကြပါသည်။ (Ref: Laudato Si' Ch.2,4)

ဂေဟဗေဒပညာရှင် ကိုလန်ဘန်ဘုန်းတော်ကြီး Fr. Sean McDonagh အနေနဲ့လည်း Covid-19 ကပ်ရောဂါကြီးသည် သဘာဝပတ်ဝန်းကျင်-ကမ္ဘာမြေကြီးနှင့် ဇီဝသတ္တဝါမျိုးနွယ်များ ပျက်စီးဆုံးရှုံးခြင်း၏ ရလဒ်တစ်ခုဖြစ်သည်ဟု ယုံကြည်ပါကြောင်း ထုတ်ဖော်ရေးသားထားပါသည်။ (Ref: irishmirror . ie)

လူတွေရဲ့ နှလုံးသားထဲမှာ ကိုယ်ကျိုးရှာစိတ်ဓာတ် ကင်းစင်ပြီး အများအကျိုးအတွက် လုပ်ဆောင်ခြင်းဖြင့် ဘုံနေအိမ်ဖြစ်သည့် ကမ္ဘာလောကသည် ပျော်ရွှင်လှပ၍ ငြိမ်းချမ်းသာယာ ဖွံ့ဖြိုးတိုးတက်သော ကမ္ဘာလောကကြီးဖြစ်စေဖို့ ပိုင်းဝန်ထိန်းသိမ်း ကာကွယ်စောင့်ရှောက်ရန် ကျွန်ုပ်တို့ တစ်ဦးစီမှာ တာဝန်ရှိပါသည်။

ထို့ကြောင့် "Laudato Si" စာချွန်တော်ထုတ်ပြန်ခြင်း (၅)နှစ်မြောက် အထိမ်းအမှတ်အတွက် ရဟန်းမင်းကြီးအရှင်သူတော်မြတ် Francis ၏ ဖိတ်ခေါ်ခြင်းနှင့် ရည်ရွယ်ချက်သည်

(၁) တစ်ကမ္ဘာလုံးရှိ လူသားများ ရင်ဆိုင်ကြုံတွေ့နေရသော သဘာဝပတ်ဝန်းကျင်ဆိုင်ရာ ပြဿနာ အခက်အခဲများကို အမြန်ဆုံးဖြေရှင်းသည့် လုပ်ငန်းများတွင် အားလုံးအင်တိုက်အားတိုက် ပါဝင်နိုင်ကြရန်။

(၂) Laudato Si စာချွန်တော်ကို ပြန်လည်ဆန်းစစ်ခြင်းအားဖြင့် ကျွန်ုပ်တို့အားလုံးအတွက် ဘုံစံမြန်းရာ အိမ်ဖြစ်သည့် ကမ္ဘာလောကကို ဂရုစိုက်ကာကွယ်စောင့်ရှောက်ရန် ခွန်အားနှင့် နည်းလမ်းများ ရှာဖွေနိုင်ပြီး အခြေအနေ ပြောင်းလဲသွားစေရန် ဖြစ်သည်။

ထို့ကြောင့် ရဟန်းမင်းကြီးအရှင်သူတော်မြတ် Francis ၏ ရည်ရွယ်ချက် အောင်မြင်နိုင်စေရန် ကျွန်ုပ်တို့ မေလ (၁၆)ရက်နေ့မှ စတင်ပြီး ဆုတောင်းလာခဲ့ကြသည်ဖြစ်ရာ ဆက်လက်ပြီး ဤယနေ့ မေလ (၂၄)ရက်နေ့မှာ KMSS မိသားစုဝင်များအားလုံး အတူတကွ သတ္တဝါအပေါင်းတို့၏ ဘုရင်မ မိခင်ကြီး မယ်တော်မာရီယာအားဖြင့် အဆုံးသတ်ဆုတောင်းကြပါစို့လို့ အားလုံးကို လှိုက်လှဲစွာ ဖိတ်ခေါ်အပ်ပါသည်။